



ፍራንክፉርት ጀርመን  
15 ታሕሳስ 2018

**ሲምፖዥየም ኤርትራ - ኣድላዪነት ሓባራዊ ስራሕ**

**መኸፈቲ መደረ  
ኣምባሳደር ዓንድብርሃን ወልደጊዮርጊስ**

**ሰላም፣ ደህን ዶ ሓዲርኩም፣ ከመይ ኣለኹም፣  
ዝኸበርኩንን ዝኸበርኩምን ተሳተፍቲ፡-**

ኣቕዲመ፡ ሙሉኹም ደለይቲ ፍትሒ ሃገራዊና፡ ካብ ዝተፈለገ ሃገራት ኮርናዓት ዓለም ፡ ኣብዚ ኣገዳሲ እዋናዊ ሲምፖዥየም'ዚ ንምስታፍ ዝመጸእኩም ፣ እንዳ ደብዳቤ መጻእኩም ። ኣብዚ ድሮ ድርብ ኣውደ-ኣመታት በዓላት ልደትን ሓድሽ ዓመትን፡ ውልቃውን ስድራቤታውን ውራይኩም ኣወንዚፍኩም፡ ብዛዕባ ኣድላዪነት ለውጥን ደሞክራሲያዊ ስግግርን ኣብ ሃገርና ኤርትራ፣ ብዛዕባ ኣገዳስነት ምዕዛዝ ሓባራዊ ቃልስና ንፍትሒ፣ ብዛዕባ ኣገዳስነት ሙሉ-መዳያዊ ምቅርራብ ንለውጥን ደሞክራሲያዊ ስግግርን፡ ብሓባር ንምዝታይ ናብዚ ምምጻእኩም ብልቢ ኣመስግን።

እዚ ሲምፖዥየም'ዚ ፡ ኣብዚ ንልዑላውነት ሃገርናን መጻኢ ህዝብናን ኣብ ቃራና መንገዲ ኣእትዩ ዘሎ ፈታኒ መድረኽ'ዚ ምክያዱ ፍሉይ ኣገዳስነት ኣለዎ ። ቀንዲ ዕላማ ሲምፖዥየም ኤርትራ 2018 - ኣድላዪነት ሓባራዊ ስራሕ፡ ሓበሬታውን ትምህርታውን ኩይኑ፣ ከም መመላእታ ናይቲ ኣብዘን ዝሓለፉ ሓደት ዓመታት ኪስርሓሉ ዝጸንሐ፡ ኣብ ሓባራዊ ራእይ ናይታ ናይ መጻኢ ደሞክራሲያዊት ኤርትራ ዝምስረት ሓባራዊ ስራሕ ምድራሽ ኢዩ ። ብሓጻሩ፡ እዚ ሲምፖዥየም'ዚ፡ ኣብ መሳርዕ ፕሮ-ደሞክራሲያዊ ሓይልታትን ባእታታትን ኤርትራ፡-

- 1. ሓባራዊ መረዳእታ ህሉው ኩነታት ሃገርና ንምምዕባል፣
- 2. ሓባራዊ ራእይ ብዛዕባ መጻኢት ኤርትራ ንምሕያል፣
- 3. ሓባራዊ ግንዛብ እዋናዊ ብድሆታትን ዕድላትን ደሞክራሲያዊ ስግግር ንምድራሽ፣

ዝሓለነ ኢዩ ። ብኻልእ ኣዘራርባ፡ ነቶም ዘጋጥሙ ብድሆታት ንምምካትን ነቶም ዝኸፈቱ ዕድላት ንምጥቃምን ዝኸእል ኣድማዒ ስትራተጂ ንምድህሳስን፣ ሃገራዊ ሸቶታትና ንምውቃዕ ዝሕግዙ ኣማራጺ መንገድታት ንምምማይን ዝዓለመ ኢዩ ።

በብወገንና ተገንዚብናዮ ከም ዘለና፣ ኣብዘን ዝሓለፉ ሓደት ኣዋርሕ፡ ኣብቲ ብታሪኻዊ ግድላት ዚልለ ዝምድና ኤርትራን ኢትዮጵያን፡ ግዳማዊ ጀኦፖለቲካዊ ረብሓታት ዝደረኹ፣ ብቐልጡፍ ናህሪ ዝተቐልቐለ ሰንሰለት ሃንደበታዊ ፍጻሜታት ርኢና ። ኣብቲ ፈለማ፡ ህዝብታት ክልቲኦን ሃገራት፡ ብሓፈሻ፡ ህዝቢ ኤርትራ ድማ ብፍላይ፡ ንሓባራዊ ኣዋጅ ሰላምን ምሕዝነትን ሓንገፋይ ኢሉ ብደስታ ተቐቢሉዎ ።

ሰላምን ርግኣትን ኣብ ዘባና፡ ሰላም ምስ መዳውብትና ሃገራት፡ ሰላም ምስ ኢትዮጵያ፣ መላእ ህዝቢ ኤርትራ፡ ኣብ ውሽጥን ኣብ ወጻኢን፡ ዝትምነዮን ሃረር ክብሎ ዝጸንሐን ኩነት ኢዩ ። ህዝቢ ኤርትራ፡ ዝያዳ መብዛሕትኦም ህዝብታት ዓለም፡ ኩናት ሕጋውነት ዚለበስ ኣልማሚ ዕንወትን ጃምላዊ መቐዘፍትን ምኻኑ ካብ ተመኰሮኡ ስለዝፈልገዎ፣ ኩናትን ህውከትን ዛንታ ኩይኑ፣ ሰላም ፡ ርግኣት ፡ ፍትሕን ቅሳነትን ክሰፍን እቲ ዝዓበዩ ድሌት ህዝቢ ኤርትራ ኢዩ ።

እቲ ኣብ ፈለግ ናይቲ ክስተት ዝነበረ ተስፋን ትጽቢትን ግን፡ ግዜ ከይወሰደ፡ ኣብ ብዙሓት ኤርትራውያን፡ ኣብ ውሽጥን ኣብ ወጻኝን፡ ናብ ሻቕሎትን ሰግኣትን ተቐይሩ። ብሓጺሩ፡ እቲ ብመራሕቲ መንግስቲ ኤርትራን ኢትዮጵያን፡ ተሓታትነትን ግሉጽነትን ዝገደሎ፣ ግቡእ ሕጋውን ፕሮቶኮላውን ቅጥዒ ዝሰሓተ ፍጻሜታት፡ ንልዑላውነት ሃገረ ኤርትራን ድሕነት ህዝቢ ኤርትራን ሓደገኛ ሰግኣት ዚእምቱ ምልክታት ሓዚሉ መጺኡ። እዚ መንግስታዊ መስርዕ ዘይሓዘ፣ ውሕስነት ቀጻልነት ዘይብሉ፣ ብተቐያያሪ ዊንታን ንግዝያዊ ረብሓን ናይ ሓደ ዘይርጉእ ውልቀ-መላኺ፡ ኪኸይድ ዝጸንሐ ርሱን ዳንኬራታት፣ ድግማ ናይ ዝሓለፈ ታሪኽ ኩናትን ህውከትን ከየሰዕብ፡ ንመብዝሕትኡ ሃገራዊ ኤርትራዊ ዘሻቕል ተርጓሚ ኩይኑ ኣሎ።

እቲ ህዝብና ዝደልዮ ትግባረ ስምምዕ ሰላም፡ ንጹር ግዝኣታዊ ዶብ፡ ሃገራዊ ልዑላውነትን መሬታዊ ምሉእነትን ሃገረ ኤርትራ ዘረጋግጽ ሰላም ኢዩ። እቲ ህዝብና ዝደልዮ ሰላም፣ ሓርነት፡ መሰልን ፍትሕን ኣብ ሃገሩ ዘስፍን ሰላም ኢዩ። እቲ ህዝብና ምስ ጎራባብቱ ሃገራት ዝደልዮ ምሕዝነት፡ ንረብሓ ሃገር፡ ህዝብን ዜጋታትን ዘውሕስ፣ ዘቤታዊ ቀጥታዊ ወፍሪ ዘተባብዕ፣ ባህርያውን ሰብኣውን ጸጋታት ኤርትራ ብቐዳምነት ኣብ መዓላ ምምሕያሽ ደረጃ መነባብሮን ዓይነት ህይወትን ህዝቢ ኤርትራ ዘውዕል፣ ኣብ ኹሉ መዳያት ሃገራዊ ህይወት ምዕሩይ ዝምድናታትን ሓባራዊ ጥቕምታትን ዘፍሪ ምሕዝነት ኢዩ። ልዕሊ ኹሉ ድማ፡ ልዑላዊ ናጽነት ሃገርን ሰብኣዊ ድሕነት ህዝብን ዘረጋግጽ ምሕዝነት ኪኸውን ኣለዎ።

ኮታ፡ እቲ ህዝብና ዝብህጎ ስምምዕ ሰላምን ምሕዝነትን፡ ዝርዝር ትሕዝቶኡ ብወግዒ ዝፍለጥ፣ ልዑላውነትን መሬታዊ ምሉእነትን ሃገር ዘውሕስ፣ ግቡእ መንግስታዊ ኣገባብ ዝሓዘ፣ ሕጋዊ ተፈጻምነቱ ዘየጠራጥር ስምምዕ ኢዩ። ስለዚ፡ እቲ ስምምዕ ሰላምን ምሕዝነትን፡ ህያው መታን ኪኸውን፣ ግሉጽነት፡ ተሓታትነት፡ ሕጋውነት ክህሉዎ፣ ንኹሎም ፖለቲካዊ ሓይልታት ኢትዮጵያ ዝሓቀፍ ኪኸውን፣ ህዝቢ ኤርትራ ኩነ ኹሉ በዓል ሰናይ ድሌት ሃገራዊ ኤርትራዊ፡ ይጠልብ።

ህዝቢ ኤርትራ ምእንቲ ናጽነት፡ ምእንቲ ደሞክራሲ፡ ምእንቲ ፍትሒ፡ ምእንቲ ራህዋ ንልዕሊ ፍርቂ ዘመን ተቐሊሱ፣ ሳላሳ (30) ዓመታት ካብኡ ብዕጥቂ ብረት። እቲ ዝሕዝን ታሪኻዊ ግሪምቢጥ ግን፡ እቲ መበገሲ ዕላማታት ፖለቲካውን ብረታውን ቃልሱ ተጠሊሙ፣ ኹሉ መሰረታዊ መሰላቱ፡ እንተላይ እቲ መሰል ናይ መሰል ምህላው፡ ተነፊጥ፣ ብኣረጋጋይናዊ መድቁስቲ ናይ ሓደ ሕገ-ኣልቦ ምልካዊ ስርዓት እናተዳህከ፣ ኣብ ሓሳረ-መከራ ናይ ክቱር ድኽነት፡ ስእነትን ሰግኣትን ክነብር ተገዲዱ ጸኒሑ። እዚ ስግንጢራዊ ክወገንነት ዘውጽኢት ጥልመት ምልካዊ ስርዓት ኢዩ። ‘ንበዓል ነጉዳ በርቂ ወስኮ’ ከም ዝበሃል፣ እቲ ኣቐዲሙ ዝተፈጸመ ጥልመት መበገሲ ዕላማታት ታሪኻዊ ቃልሲ ህዝቢ ኤርትራ ከይኣክል፡ ሎሚ ክድዓት ልዑላዊ ናጽነት ሃገረ ኤርትራ የንጸላሉ ኣሎ።

እቲ ህሉው ስርዓት ቅዋማዊ መንግስቲ ንዘይምምስራት፣ ሕጋዊ ደረቱ ዝጠሓሰ ደረት-ኣልቦ ሃገራዊ ኣገልግሎት ንምስግዳድ፣ ብዘይ ሕጋዊ ኣገባብ ዘይእዉጅ ወተሃደራዊ ምምሕዳር ንምትካል፣ ከም መመሳመሲ ኪጥቀመሉ ዝጸንሐ ኹነተ ‘ኣይኩናት፡ ኣይሰላም’ ኣብቂዑ ኣሎ። እቲ ነቲ እቲ ስርዓት ባዕሉ ዚፈጠሮ ቍጠባዊ ውድቀት ኤርትራን ሕሰም መነባብሮ ህዝብን ከም መመኽንይታ ኪጥቀመሉ ዝጸንሐ ‘እገዳ’ እውን ተላዒሉ ኣሎ። ከይኩ ግን፡ ኤርትራ፡ ከምቲ ኣብተን ዝሓለፉ ክልተ ዓሰርተታት ዓመታት ዝጸንሓቶ፣ ህዝባ ብሰላም፡ ብፍትሒ፡ ብቅሳነት፡ ብራህዋ ኪነብረላ ዘይክእል ምድራዊት ገሃነም ከይና ትቕጽል ኣላ።

ዘይኹነታዊ ትግባረ ‘ውዕል ሰላም’ ተኣዊጁ ከብቅዕ፣ ‘ምምልካት ዶብ ኣገዳስነት የብሉን’ እናተባህለ፣ ልዑላዊ መሬት ኤርትራ ጌና ኣብ ትሕቲ ወተሃደራዊ ጎበጣ ኢትዮጵያ ኣሎ። ‘እገዳ ሕሃ’ ተላዒሉ ኣሎ። ይኹንምበር፡ ሃገረ ኤርትራ ኩነ ህዝቢ ኤርትራ፡ ጌና ኣብ ትሕቲ እገዳ ናይቲ ምልካዊ ስርዓት ይሳቐዩ ኣለዉ። ኣብ ፖለቲካዊ ኣክያዳዳ፡ ኣብ ኣተሓሕዛ ዘበታዊ ጉዳያት ይኹን

አብ ቊጠባዊ ምሕደራ ናይቲ ስርዓት ዝተራእየ ዝኹን ምልክት ወይ ኣመት ናይ ለውጢ የለን። ብኣንጻሩ'ን ደኣ፡ እቲ ስርዓት፡ ብሓደ ወገን፡ እቲ ሓሳድ ባህርይ መራሒኡ ኣወንታዊ ምዕባለ ከምጽእ ስለ ዘየፍቅድ፡ በቲ ካልእ ድማ፡ ብዘይ ህውከት ስልጣን ገቢቱ ኪነብር ከም ዘይክእል ስለ ዝኣምን፤ ድሮ ሓደስቲ መዓስከራት ወተሃደራዊ ስልጠና ተቓዋሚ ሱዳን ከዳሉ፤ ኣብ ውሽጣዊ ግርጭታት ኢትዮጵያ ጣልቃ ኣትዩ ኩናት ሓድሕድን ህውከትን ከሳውር፤ ንመንእሰያት ኤርትራ ኣብ ዘይምልከቱዎም ኩናታት ሓድሕድ ጎረባብቲ ሃገራት መዝሓል ጥይት ኪገብር ህርድግ ይብል ኣሎ።

ፈቲና ጸሊእና፡ ኣብ ኤርትራ ኣብዚ ቐረባ እዋን ለውጢ ኪመጽእ ኢዩ። ግን፡ ንሕና ንዕኡ ተቐራብና ኣለና ዲና፤ እቲ ፕሮ-ደሞክራሲያዊ ሃገራዊ ሓይሊ ኤርትራ ለውጢ ንምቅልጣፍ እንታይ ይገብር ኣሎ፤ 'ዝሓለፈሰ ሓለፈ፡ ኣይትድገመኒ ዝተረፈ' ከም ዝበሃል፡ ንሕና ነቲ ምልካዊ ስርዓት ንምእላይ ጥራይ ዘይኩን፤ ከመይ ጌርና፡ እዚ ስርዓት'ዚ፡ ኣብ ኤርትራ እቲ ናይ መወዳእታ ዘይሕጋውን ዘይፍትሓውን ስርዓት ከም ዝኸውን ነረጋግጽ ኢልና ክንሓስብ ክንክእል ኣሎና። ስለምታይ ኢዩ ፖለቲካዊ ቃልሲ ህዝቢ ኤርትራ ኣብ 1940ታትን 1950ታትን መሰል ርእሰ-ውሳኔ ከረጋግጽ ዘይከኣለ፤ ስለምታይ ኢዩ ብረታዊ ቃልሲ ህዝቢ ኤርትራ ኣብ ኩናት ሓድሕድ ዝጠሓለ፤ ስለምታይ ኢዩ ኣብ መዋእለ ናጽነት ምልካዊ ስርዓት ሳዕሪሩ፤ ጥልመት መበገሲ ዕላማታት ብረታዊ ተጋድሎ ከይኣክል፡ ድን ክድዓት ናይቲ ብመሪር ቃልሲ ዝተረኸበ ሃገራዊ ልዑላውነት ዘንጸላሉ ዘሎ፤ ዝብሉ ሕቶታት ከነልዕል፡ ክንመራመር፡ መልሲታት ከነናዲ፡ ዝግባእ እመስለኒ።

ሰኣን ስትራተጅያዊ መሪሕነት፡ ሃገራዊ ፖለቲካዊ ቃልሲና፡ ብኣፈላላይ ዝልለ፤ ቐንጻሊ ኣተሓሳስባን ተግባራትን ዝመልኦ ኢዩ። እቲ ኣፈላላይ ሃይማኖታዊ፡ ዞባዊ፡ ብሄራዊ፡ ወዘተ.፡ መልክዕ ዝሓዘ ይኸውን። መልክዑ ብዘየገድስ ግን፡ ጉጅላውነት ንሚላ 'መቓቓልካ ግዛእ' ምቕኔ ባይታ የጣጥሕ፤ ሳዕቤኑ ድማ 'ተመቓቓልካ ተጨፍለኻ ወይ ተረገጽ' ይኸውን። ሎሚ'ውን ካብ ታሪኽና ዝተመሃርና ኣይንመስልን። ምኽንያቱ፡ ህሉው ክወገን ፖለቲካ ኤርትራዊ ዳያስፖራ ብጉድለት ስትራተጅያዊ መሪሕነት፤ ብቐንጻሊ ኣተሓሳስባን ተግባራትን፤ ብጉጅላዊነት፤ ዚተሓመስ ስለ ዝኹን። ዝውታረ ጸዕዳ ሓሶት፡ ውጽኢ ጠቕነ፡ ስርጭት መርዛም ከፋፋሊ ፕሮፓጋንዳ፡ ወዘተ.፡ ንቡር መሳርሒታት ናይ ገለ ፖለቲካዊ ሽቃጦን ጉጅላዊ ባእታታትን ኩይኖም ጸኒሐም። ከመይ ኣቢልና ኢና ነዚ ልምዲ ናይ ቐንጻላ፡ ጸለመ፡ ጉጅላዊነት፡ ወጊድ ኢልና፤ ሃገራዊ መኣዝን ንሕዝ፡ ሓድሽ ጉዕዞ ናይ ዜግነታዊ ሃገራዊነት ነበግስ፤ ኢልና ክንሓስብ ክንክእል ኣሎና።

እዚ ኣብ ኤርትራ ዘሎ ዓፋኒ ጭቁና፤ እቲ ኣብ ዝምድና ኢትዮ-ኤርትራ ዚቀላቐል ዘሎ ክስተት፤ እቲ ኣብ ጋብላ ቀይሕ ባሕሪ ዝፋሓፋሕ ዘሎ ጅኦፖለቲካዊ ፈኹኹታን ኣሰላልፋ ሓይልታትን፡ ንልዑላውነት ሃገረ ኤርትራ ኩነ ንድሕነት ህዝቢ ኤርትራ ሓደገኛ ብድሆታት ዚሓዘለ'ን እንተኹን፤ መስኮት ብርቂ ዕድል'ውን ዝኸፍት ኢዩ። ነቲ ወርቃዊ ዕድል፡ ሸቶታት ሓባራዊ ዕላማና ንምውቃዕ መታን ክንጥቀመሉ ግን፤ ቅኑዕ መኣዝን ምሓዝ የድሊ። ማለት፡-

- (1) ካብ ፖለቲካ ናይ ህልኽን ቅርሕንትን ምግልጋል፤
- (2) መሰረታዊ ለውጢ ኣብ ኣመለኻኽታን ኣሰራርሓን ምትእትታው፤
- (3) ዳግመ-ገምጋም ኣክያይዳን ዳግመ-ስርርዕ ቀዳምነታትን ምግባር፤
- (4) ጥርናፊ ኣተሓሳስባን ጽንባረ ጸጋታትን ምርግጋጽ፤ ይጠልብ።

ብሓጺሩ፡ ናይ ሓባር ዕላማ ዘማእከለ ሓባራዊ መረዳእታ ምህላው፤ ኣብ ሓባራዊ ራእይ ዝተመስረተ ሓባራዊ መደብ ስራሕ ምስልላል፤ ሓርነት፡ ደሞክራሲ፡ ፍትሕን ራህዋን ዝስፈና ሓዳስ ኤርትራ ንምምጻእ ወሳኒ ኢዩ።

ሎሚ ግዜ ኣብ ጐድንና ስለ ዘየለ፡ በዚ ቅጥዕ መኣዘን'ዚ፡ ለውጢ ንምቅልጣፍ ኣበርቲዕና ክንሰርሕ፤ ደሞክራሲያዊ ስግግር ንምርግጋጽ በብዓቕምና እጃምና ክነበርክት፤ ቅሩባት ክንከውን ይግባእ። ብፍላይ መንእሰያት። ልዑላዊ ናጽነት ሃገረ ኤርትራ ብመሪር ቃልስን ዓቢ መስዋእትን መንእሰያት ኤርትራ ከም ዚመጸ ምግንዛብ የድሊ። ቅዋማዊ ደሞክራሲያዊ ስርዓት ኤርትራ'ውን ከምኡ፡ ብቃልስን መስዋእትን መንእሰያት ኢዩ ክወገን ኪኸውን። ኣብዚ ዕማም'ዚ፡ መንእሰያት ኤርትራ፡ ኣብ ውሽጥን ኣብ ወጻኝን፡ ከም ወረሰትን ሃገጽትን ናይታ ናይ ጽባሕ ኤርትራ መጠን፡ መሪሕ ተራ ከተበርክቱ ታሪኻዊ ሓላፍነት ኣለኩም። ቀንዲ ዕዋቅኹም ንቕሓት፡ ተወፋይነት፡ ሓድነት ኪኸውን ይግባእ። ተመኰሮ ዚምህሮ ሓደ መሰረታዊ ሓቂ ኣሎ፡- ተሃላላኺ ድምጺ ንሓድሕዱ ይዳቕስ፤ ምቕል ሓይሊ መፍቶ ጸላኢ ይኸውን፤ ስሙር ድምጺ ዓቢ መቐልሕ ይዘርግሕ፤ ስሙር ሓይሊ ጸላኢ የንበርክኽ። እቲ ቁምነገር፡ ከምቲ ምስላ ኣበዋት፡ 'ኣሕዋት ምስ ዝሓብሩ ጸላኢ የባርሩ' ኢዩ።

እዚ ሎሚ ንግሆ ንፍልጦ ዘለና ናይ ክልተ መዓልቲ ሲምፖዝየም ሽዱሽተ (6) ውዕሎ ታት ዝሓዘ ኢዩ።

1. ግዝኣተ ሕግን ሰብኣዊ መሰላትን፡-
  - ሰረታዊ መትከል ግዝኣተ ሕጊ፤
  - መሰረታዊ ኣምር ዘይገሃስ ኣድማላዊ ሰብኣዊ መሰላት፤
  - ፍጹም ብኩራት ግዝኣተ ሕግን ግህሰት ሰብኣዊ መሰላትን ኣብ ኤርትራ።
2. ምህናጽ ዓለማዊ ዜግነታዊ መንግስቲ፡-
  - ምፍልላይ መንግስትን ሃይማኖትን ኩነ ትምህርትን ሃይማኖትን፤
  - መንግስታዊ ዘይምትእትታው ኣብ ሃይማኖታዊ ጉዳያት፤
  - ምውሓስ መሰል ሃይማኖት፡ እምነትን ኣምልኾትን፤
  - ምህናጽ ንኹሉ ዜጋ ማዕረ መሰል፡ ማዕረ ናጽነት፡ ማዕረ ዕድል ዘውሕስ፤ ማዕረ ደሞክራሲያዊ ውክልና ዘረጋግጽ ኣሳታፊ ፖለቲካዊ ስርዓት።
3. ስግግራዊ ፍትሕን ሃገራዊ ዕርቅን፡-
  - ምርዓም ኣሕዋዪ ወይ ፈዋሲ ፍትሒ ዶ (restorative justice) ወይስ ፍዳዊ ወይ መቕጻዕታዊ ወይ ቀጻሊ ፍትሒ (retributive justice)፤
  - ምምዘዛን ኣድላዪነት፡-
    - ምኽሓስ፡ ምሕዋይ ቊስሊ፡ ምዕጻው ሓዘን፡ ግዳያትን ገበንን ግፍዕን፤
    - ቀጥታውን ውልቃውን ተሓታትነት፡ ግሉጽ ጣዕሳ፡ ገበነኛታትን ገፋዕትን፤
    - ሃገራዊ ዕርቅን ማሕበራዊ ሰላምን - ኣይናይ ኣማራጺ ኢዩ ዓዲ ዘጋብር፤
4. ስትራተጂ ደሞክራሲያዊ ስግግር፡-
  - ኣድማዒ ደሞክራሲያዊ ስግግር ኣብ ኤርትራ ብኸመይ፡
    - ሰላማዊ ተቓውሞ፤
    - ጐነጻዊ ቃልሲ፤
    - ዝንቕ ሰላማውን ጐነጻውን ተቓውሞ፤
5. ተራ መንእሰያት ኣብ ደሞክራሲያዊ ስግግር፡-
  - ወሳኒ ተራ መንእሰይ ኣብ መስርሕ ለውጥን ደሞክራሲያዊ ስግግርን ኤርትራ፤
  - መንእሰይ ከም ቀንዲ ኣፍራዪ ሓይሊ፤
  - መንእሰይ ከም ቀንዲ ተጣባቂ ፍትሒ፤
  - መንእሰይ ከም ከም ኣበሳሪ፡ ወራስን ሃናጽን መጻኢ።
6. ኣድላዪነት ሓባራዊ ስራሕ፡-
  - ምኽሰኳስ ሓባራዊ መረዳኢታ ዘመናዊ ታሪኽን እዋናዊ ሃለዋትን ሃገርናን ህዝብናን፤
  - ምስራጽ ሓባራዊ ራእይ ናይ ጽባሕ ኤርትራ፤

- ጽምዶ ኣብ ኣድማዒ ሓባራዊ ስራሕ ንለውጥን ደሞክራሲያዊ ስግግርን ።

ጽን ኢልኩም ስለዝሰማዕኩምኒ አመስግን ።

ዘልኣለማዊ ሓበን ንጀጋኑ ሰማእታትና!

ዕድመ ንናጻ ልዑላዊት ሃገረ ኤርትራ!